



ERITREAN REVOLUTIONARY DEMOCRATIC FRONT

አብ ሓድሽ መድረኽ ብቕኑዕ ራእይ፡
ተወፋይነትን ጽንዓትን ሰኒቕና ንቃለስ!!

ዲሞክራሲያዊ ተጋድሎና፡ ብብዙሓት ሕልክላካት እናተፈተነ፡ ሓያል ዓቕብ ቁልቁል እናጋጠሞ ይቕጽል አሎ። ብርግጽ አብ ቃልሲ ዘጋጥሞ ባህርያዊ ነገር እዩ ክበሃል ይከኣል። ግን ከአናትናስ ፍሉይነታት ከምዘለዎ ክንክሕድ አይንክእል። ፋሽስታዊ ስርዓት ኢሳይያስ፡ አብ ዝተፈላለዩ እዋናት ንውድቀቱ ዝዕድሙ ከበድቲ ፈተናታት ከጋጥሙዎ እንከለዉ፡ ነዞም ዕድላት እዚአም መሊእና መዝሚዝና፡ አብ ረብሓ ዲሞክራሲያዊ ቃልስናን ዓወት ህዝብታትናን ክነውዕሎም አይበቓዕናን። እዚ ስርዓት'ዚ፡ አብ ከቢድ ፈተና ወዲቕ፡ ዓፍራ ከውጽእ እንከሎ፡ ንሕና ከምተቓለስቲ፡ ነታ ዝሓነቕቶ ምራን ክነጥብቓን ሞቱ ክነቀላጥፍን አይተዓደልናን። ብአንጻሩ እቲ አብ ሞንጎና ዝተዓብዓበ ፍልልያት ናብ ቅርዓት እናኖቶገ፡ አብ ሕድሕድና ክንባላዕ ወርቃዊ ዕድላት ከምልጡና ከምዝጸንሑ፡ ይትረፍ ንዓና፡ ንህዝብታትናን ፈተውትናን ዘይተሰወረ፡ ስጊንጢር ኮይኑ ጸኒሑ እዩ። ክንእከብን ክነድምዕን አብ ዝተጋባእናሎም መድረካት፡ ዝፈናጥሑና ፈንጂታት እናተጻወዱ፡ ንጽባሒቱ ሕቕን ከብድን ኮይና፡ ክንናቕር ናይ ቃልሲ ዕድሜና ብኸንቱ ክንሕሽሽ ጸኒሕና ኢና። ከቢድ ዋጋ ድማ አኸፊሎና እዩ። ሎሚ'ውን መሊኡ አይሰረየልናን። እምነት ህዝብታትና ካብ ምክሳር ዝኸፍእ ዋጋ ድማ የልቦን። ይኹንምበር፡ መበገሲና ዝኾኑ መሰረታዊ ጸገማት ህዝብታትና፡ ሎሚ'ውን መፍትሒ ብዘይምርካቦም፡ ዲሞክራሲያዊ ቃልስና ካብ ምቕጻል አይዓረፍናን።

አብ'ዚ እዋን'ዚ አብ ሃገርናን ከባቢናን ሓደስቲ ተርእዮታት እናማዕበሉ ይመጹ አሎዉ። አብ'ዚ ጽሑፍ'ዚ ዘርዘርካ ክውድኡ ዘይክእሉ ተርእዮታት እዮም። ከምዝፍለጥ ህዝብታትና ንነጻነትን ልአላውነቶምን ብጅግንነት ተጋዲሎም ተዓዊቶም'ምበር፡ ዝተጸበዩዎ ለውጢ ከምዘይረኽቡ ደጋጊምና ዘስመርናሉ ሓቂ እዩ፤ ካብ ጽባሕ ነጻነት ክኾነሎም ዝተመነዩዎን፡ ርእሰ ፋሽስት ኢሳይያስን ጉጅልኡን ዝተግበሩዎን ፈጹሙ ዘይራኽቡ ኮይኑ። ምሕደራ እዚ ስርዓት'ዚ፡ ካብ ምሕደራ ባዕዲ ዝኸፍእ'ምበር ዝሓይሽ ኮይኑ አይተረኽቦን፤ ህዝቢ አብ ሃገሩ ክብሪ ዝተጸበየ፡ ሂወቱ ሓሳረ መከራን ውርደትን ኮይኑ ክዕደሎ ጸኒሑን አሎን።

ገባቲ ስርዓት ኢሳይያስ፡ አብ ድሮ ነጻነት "ኤርትራ ማሕበራዊ ፍትሒ ዝሰፈና ሃገር ክትከውን እያ።" ዝበላ፡ ድኻነት ብማዕረ ዝመቓርሓላ፡ ዝነበራ እናሰኣነት ናብ ውድቀትን ፍሽለትን

ክተንቆልቁል ትርከብ። ኢሳይያስ መንበረ ስልጣኑ አጣጢሑ ምስ ሓዘ። ሕቶታት ህዝቢ፡ አባላት ስራዊትን አካለ ስንኩላንን፡ ናይ አሽካዕላል መልሲ ክህብ ብተደጋጋሚ ሰሚዕናዮ። ኣብ ስራሕ ዝነበሩ ዜጋታት፡ ብምጽልጻል ምስ ስድረኦም ናብ ዝኸፍኦ ድኽነትን ሓሳረ መከራን ከሳጥሖም ተራእዮ። ካብ ጽባሕ ነጻነት ኤርትራ፡ ብሓደ ወገን ንህዝቢ ኣብ ትሕቲ ጩካን አገዛዝኦ እናጥሓለ፡ በቲ ካልእ ወገን፡ ካብ እቶት ዘለዎም ዜጋታት፡ ብሽም ኣዋጅ መሕወዪ ግብሪ 2% ካዝንኡ ክመልእ ስርሓይ ኢሉ ተታሓሒዞ ዝጸንሐ ጩካን ፖሊሲ እዩ። ኣብ'ታ ብመስዋእትን መቐሰልትን ወለዱ፡ ኣሓቱን ኣሕዋቱን ነጻ ዝወጸት ሃገሩ፡ ሰላም ረኺቡ፡ ተማሂሩ ስራሑ ንባዕሉ ተለዊጡ ስድርኡ ሓገዞ ሃገሩ ከማዕብል ተስፋ ዝተነበረሉ መንእሰይ ወለዶ፡ ብሽም ሃገራዊ አገልግሎት ተቐረብቲ፡ ጉልበቱ፡ ፍልጠቱን ሂወቱን ንክንቶ ከህልኽ ተፈሪዱ። መጻኢ ብሩህ ተስፋን ምዕባለን ሃገርና እናጸልመተ ከይዱ።

ኣብ ሜዳ ኤርትራ ብዘይወዳሎ ካብ ዝግበኦ ንላዕሊ ዝና ዝረኸበ ኢሳይያስ፡ ንህግሓኤ ከም ውልቀ ጥሪቱ ብሒቱ፡ ብዝሓንጸጸላ መስኖ ጥራሕ ክትፈስስ ብምግባር፡ ቤተ መንግስቲ ኣስመራ ምስ ኣተወ፡ በቲ ዝለመዶ ናይ በረኻ ሕግን ኣሰራርሓን ሃገር ከማሓድር ፈቲኑ፤ ግን ከኣ፡ ፍሽለትን ውድቀትን ምበር፡ ዝንኡ ሰማይ ዝሰቅል ዓወት ክጓናጸፍ ኣይተዓደለን። ዕጥቃዊ ገድሊ ብግበር ኣይትግበር ምምራሕን፡ ሃገርን ህዝብን ምምሕዳርን ፈጺሞም ዘይራኸቡ ብምጅናም፡ በቲ ዝለመዶ ናይ በረኻ ወታሃደራዊ ሕጊ፡ ሃገር ክመርሓሉን ከመሓድረሉን ከምዘዮብቅዮ፡ ኣብ ቅድሚ ዓይኑ እናረአዮ፡ መረረትን ጥርጓንን ህዝብታትና ኣብ ቅርጻት ክቕልቀል ምጅማሩ እናተገንዘበ፡ ናብ ቅኑዕ ጎደና ተመሊሱ፡ ነታ ብኸቢድ ዋጋ ዝተረኸበት ሃገርን፡ ምእንታኣ ኩሉ ዝኸእሉዎ ዝኸፈሉ ህዝብታታን ዝድብስ፡ ኣብ ቅዋም ዝተመስረተ ዲሞክራሲያዊ ምሕደራ ከተኣታቱ ድሉው ኣይኮነን። እኳ ደኣስ ካልእ ንሃገር ህዝብን ዘዕኑ ሓደገኛ ኣንፈታት ክኸተል መረጸ። ኣቕልቦ ህዝብታትና ናብ ደገ ንምጥምዛዝ፡ ከም ርጉም ኩኩናይ ንጎረባብቲ ሃገራትን መንግስታት ናብ ምትኳብ ተሰጋገረ። በዚ ምኽንያት ዘይተተንከፈት ሃገር ከምዘየላ ኩላትና እንስሕቶ ኣይኮነን።

ብሰንኪ እቲ ን20 ዓመታት ዝደፈነ ጎንጽን ዘይምርድዳእን መንግስታት ኤርትራን ኢትዮጵያን፡ ብቐንዱ ግዳይ ዝኾነ ኣብ ከባቢ ዶብ ዝነበር ናይ ክልቲኡ ሃገራት ህዝብታት እዩ ዝብል፡ ቀልጢፉ ኣብ ኣእምሮና ዝመጸልና ገምጋም እዩ። ምኽንያቱ ዓውዲ ኩናትን ናይ ተፋጠጥ ዞባን ኮይኑ ዝጸንሐ እዚ ከባቢ'ዚ ስለዝኾነ። እዚ ገምጋም'ዚ ንሃገረ ኢትዮጵያ ሓቂ እዩ። ምኽንያቱ ኣብ ዶብ ዝነበር ህዝቢ፡ በሰላ ኩናት ከም ዘይሓወየሉ ቀሪብካ ምምስካር ይከኣል። ንህዝብታት ኤርትራ ግን እቲ ኣብ ላዕሊ ዝተቐመጠ ገምጋም፡ ጎደሎን ዘይምሉእን እዩ። ብቐዳምነት፡ እዚ ናይ 2 ዓመት ደማዊ ኩናት፡ ካብ ናይ 30 ዓመታት መሪርን ነዊሕን ብረታዊ ተጋድሎና ዝኸፍኦ ዋጋ ዝኸፈልናሉ እዩ። ብተወሳኺ ኣብ'ዞም ዝሓለፍናዮም ልዕሊ 16 ዓመታት ኣይ-ሰላም ኣይ-ኩናት፡ ኣብ ከቢድ ማሕበረ ቁጠባዊ ውድቀት ዝተኖቐተ፡ ኣብ ከባቢ ዶብ ዝነበር ህዝብና ጥራሕ

አይኮነን። ካብ ሰሜን ክሳብ ደቡብ፡ ካብ ምብራቕ ክሳብ ምዕራብ ዝነብሩ ኤርትራውያን፡ መለሳ ዘይብሉ፡ ኣብ ከቢድ ማሕበረ ቁጠባዊ ውድቀት ተሳጢሖም እዮም። ኣብ'ዚ እዋን'ዚ፡ ማሕበራውን ቁጠባውን ውድቀት ሃገርናን ህዝብታትናን፡ ብዜናን ኣብ ባይታ ብዘየለዉ ናይ ልምዓት ፊልምታትን ክሕባእ ዘይክእል፡ ገጸቡ ቀሊዑ፡ ሕሰሙ ፈጠጡ ዝርአየሉ እዋን እዩ። ብኣንጻሩ እታ ምስ ሃገርና ኣብ ኩናት፡ ኣይ-ሰላም ኣይ-ኩናት ን20 ዓመታት ተጸሚዳ ዝጸንሐት ኢትዮጵያ ብሓፈሻ፡ ናይ ቀረባ ጎረቤታትና ክልላት ትግራይን ዓፋርን ድማ ብፍላይ፡ ኣብ ከመይ ዝመሰለ መንገዲ ሕውየት ክንግዛ ጸኒሐን፡ ባይታኣን ባዕሉ መስካሪ እዩ።

ካብ'ዚ ዝሓለፈ ናይ 20 ዓመታት መሪር ተሞኩሮ ተበጊስና ጥራሕ፡ ዝተፈላለዩ ፖሎቲካዊ፣ ቁጠባውን ማሕበራውን ሕቶታት ክነልዕል ንግደድ፤ ንምንታይ ኣብ ሃገርና እናኸፍኦ ዝሓድር ፖሎቲካዊ ፍሽለት፣ ኣጠቓላሊ ቁጠባዊ ውድቀት፣ ዘየቋርጽ ማሕበራዊ ምንቁልቋል፡..... ወዘተ ኢልካ ምሕታትን፡ ዘየማትኡ መልስታት ምቕማጥ የድሊ።

ኣብ'ዞም ዝሓለፉ 18 ዓመታት ኣብ ውሽጢ ሃገርና፡ ጎሊሁ ዝረኦ ቀልብኻ ዝሰልብ ጎንጺ ኣይጸንሐ። ፖሎቲካውን ማሕበረ ቁጠባውን ምንቁልቋልን ዲፕሎማሲያዊ ተነጽሎነትን ግን፡ መዋዕልትናን መታሓድርትናን ኮይኖም ጸኒሖም። ኣብ ኢትዮጵያ ኣብ ዝሓለፉ 15 ዓመታት ርኡይ ኩሉ መዳያዊ ምዕባለ ተመዝጊቡ፤ ኣብ'ዞም ዝደሓሩ 3 ናይ ቅልውላውን ግጭትን ዓመታት፡ ምጥፋእ ሂወትን ዕንወት ንብረትን ክረኦ ጸኒሖን ኣሎን። ግን ከኣ ኣብታ ሃገር፡ ፖሎቲካዊ፣ ቁጠባውን ማሕበራውን ምዕባለታት ኣየቋረጸን። ንምንታይ ደኣ'ሞ ኣብ ኤርትራ ብተዛማዲ ቀልብኻ ዘናውጽ ህውከትን ዕግርግርን ኣብ ዘይነበረሉ 18 ዓመታት፡ ቁጠባዊ ውድቀት ናብ ሕውየት፣ ማሕበራዊ ምዝንባል ናብ ምርግጋእ፣ በይናዊ ፖሎቲካዊ ስልጣን ናብ ኣሳታፊ ምዃን ክሰጋገር ዘይበቐዐ? ብኣንጻሩ፡ ቁጠባዊ መነባብሮ ህዝብታትና ካብ እዋን ናብ እዋን እናንቆልቆለ ከይዱ፤ ርእሰ ፋሽስት ኢሳይያስ ብዘውጸኦ መምርሒ፡ ገንዘብ ዜጋታት ኣብ ባንኪ ተዓሺጉ፡ ብትኳቦ ዝዕደሉሉ፡ ክትገልጸ ዘጸግም ሽግር ወሪዱ ኣሎ። ፖሎቲካዊ ሂወት ሃገር ኣይኮነን ክሰፍሕ፡ ንባዕላ እታ ከም ሰልፊ ሃገር ትገዝእ ኣላ እትበሃል ህግደፍ፡ መሪሕነታዊ ዓንክላታ በብእዋኑ እናተመናንህ፡ ብርኡይ ኣብ ናይ ሓደ ውልቀ ሰብ ገባሪ ሓዳግነት ወዲቓ፡ መጻኢ ዕድል ሃገርና ናበይ ገጹ ከብል እዩ ዝብል፡ ብዓብይኡ ኣብ ዘሰክፍ ኩነታት ዝወደቕናሉ እዋን እዩ። ኣብ ዲፕሎማሲያዊ መዳይ'ውን ጉጅለ ኢሳይያስ፡ ንጸቢብ ጉጅላዊ ረብሕኡ ክብል፡ ሰላምን ምርግጋእን ዞባ ብምዝራጉ፡ ንጥሩፋት ሓይልታት እናዕጠቐን እናመወለን ጎረቤብቲ ሃገራት ክሕምስ ብምጽንሑ፡ ብተደጋጋሚ ማዕቀብ ክቕጸዕ ጸኒሑ፡፡ ኣብ ልዕሊ ኤርትራውያን ዘውረዱ ከቢድ ግህሰት ሰብኣዊ መሰላት፡ ብማሕበረ ሰብ ዓለምን መንግስታትን ክኹነን'ውን ጸኒሑ እዩ።

ርእሰ ፋሽስት ኢሳይያስን ወይጦታቱን፡ ኣብ'ዞም ዝሓለፍናዮም 18 ዓመታት፡ ኣብ ሃገርና ፖሎቲካዊ ህዳሰ፣ ቁጠባዊ ምብርባርን ማሕበራዊ ምርግጋእን ከየረጋገጹ ዝግገቶም ግዳማዊ

ምክንያት አይነበሮምን። አብ ዕድመ ስልጣን ርእሰ ፋሽስት ኢሳይያስ፡ እናተዓዘብናዮ ዝመጸና ናይ ቀሚሽ አደይ ሓንኩሉኒ ምክንያታት፡ ካብ ውድቀታትካ ዘይምምሃር፡ ብጸገምን ጭንቀትን ህዝብታት ካብ ዘይምግዳስ ዝነቅል፡ ፍጹም ጸረ ህዝብን ጸረ ዲሞክራሲን ባህርያት ዝወለዶ ምዃኑ ጸሓይ ዝሃረሞ ሓቂ እዩ።

ርእሰ ፋሽስት ኢሳይያስ፡ ውሳኔ ኮምሽን ዶብ አብ ባይታ እንተዘይተመልኪቱ፡ ዘተ ኮፍ በልና ማለት ዘበት እዩ ኢሉ፡ ሃገርን ህዝብን ናብ ዝኸፍአ ውድቀት ሸሚሙ ከብቅዕ፡ እነሆ ሎሚ፡ ከይሓነኸ 316 ዓመታት ዝሓንገደሉ ጉዳይ ምምልካት ዶብ ራሕሪሑ፡ ውሽጣዊ ቅልውላው ኢትዮጵያን ዞባዊ ኩነታትን ልዕሊ ኩሉ ዘጨንቆ፡ ሓላፍነት ዝስመዖ መራሒ ክመስል፡ ናብ ቲቪ-ኤሪ ተቐልቂሉ ክምድር ሰሚዕናዮ።

ከምዝፍለጥ እዚ ዕሉል ገበነኛ ውልቀ መላኺ፡ ስምምዕ ሰላም ከምዝተቐበሎ አብ መዓልቲ ሰማእታት ካብ ዘረጋግጽ፡ ናብ ሓሙሻይ ወርሒ ገጹ ይኸይድ ኣሎ። ልኡኻቱን ንባዕሉን ናብ ኢትዮጵያ ብተደጋጋሚ እናተመላለሰ፡ ርክባት'ውን እናካየደ ጸኒሑ፤ እንተኾነ ግን፡ ንህዝብታትና ብዛዕባ መስርሕ ሰላምን ኩነታት ምምልካት ዶብን ብዝምልከት፡ በብእዋኑ ሓበሬታ ከስንቐ ድሉው አይጸንሐን። ህዝብታትና እናወዓሉ እናሓደሩ ስክፍታታት ዘዛይዱሎም መግለጺታት፡ ካብ ላዕለዎት ሓለፍቲ ኢትዮጵያ ክሰምዑ ጸኒሖም። እዚ ክውንነት'ዚ ኣብ ኣባላት ህግደፍ'ውን ከይተረፈ፡ ምዕዝምዛምን እንታይ ጉዳይ ምባልን ብሰፊሑ እናካየደ መጺኡ። በቲ ካልእ ኣብ ውሽጢ ኤርትራ ተኸሚሮም ዘለዉ ጸገማት ንምቅላል ዝተወሰዱ ስጉምታት ከምዘየለዉ ናይ አደባባይ ምስጢር እናሃለወ፡ ኣብ መንግስታት አፍሪቃ ርኡይ ናይ መርገጺ ምግልባጥ ክንጸባረቕ ጀሚሩ። ኣብ ልዕሊ መንግስቲ ህግደፍ ተበይኑ ዝጸንሐ ማዕቀብ ክላዓል ኣሎዎ ዝብል ወፈራ እናተኸየደ ጸኒሑ፤ ሕሉፍ ሓሊፉ፡ ኣብ ኣኼባ ኮምሽን ሰብአዊ መሰላት ዓለምና፡ ፍልይቲ ራፖርተር ጉዳይ ሰብአዊ መሰላት ኣብ ኤርትራ ወ/ሮ ሼላ ኬታሩት ዘቕረበቶ፡ ናይ ዝኾነ ይኹን ሓይሊ ጸጊዕነት ዘይብሉ፡ ኣብ ባይታ ኤርትራን ኣብ እንግድዓ ህዝብታትናን ዘሎ ኩውን ሓቂ ዘንጸባርቑ ጸብጸብ፡ ጉጅለ ልኡኽ አፍሪቃ ብእኩብ ይኹን በብውልቁ፡ ንፖሎቲካዊ መዓላ ዝተዳለወ እዩ፤ ተራእዮም ዘለዉ ምዕባለታት ምትብባዕ፡ ብቐጻሊ ምዝታይን የድሊ ብምባል፡ ኣብ ጎድኒ ርእሰ ፋሽስት ኢሳይያስ ክውግኑ ተራእዮም። ድሕሪ ስምምዕ ሰላምን ምክፋት ዶብን፡ ብ10ተታት ኣሸሓት ኤርትራውያን ዓዶም ገዲፎም ዑቕባ ክሓቱን ኣብ ካምፕታት ክኣትዉን ዝውዕሉላ ዘለዉ ኢትዮጵያ፡ ብወኪላ ዝቕረበ መደረ ድማ ዘደንጹ እዩ። እዚ ብርእዮ፡ ኣብ ልዕሊ ህዝብታት ኤርትራ ዝተፈጸመ በደል እዩ። ኤርትራ 327 ዓመታት ብዘይ ቅዋም፡ ብገባርን ሓዳግን ኢሳይያስ፡ ሰብአውን ዲሞክራሲያውን መሰላት ዜጋታት ብዘይ ንሕሰያ እናጨፍለቐ እንከሎ፡ ብሽም ስምምዕ ሰላምን ምክፋት ዶብን፡ ኩሉ ሓጥያቱ ተሓጢጡ ከምዝተኣልየ ዘስምዕ አቀራርባን ዝምድናን ይረኣ ኣሎ።

ብርግጽ፡ መድረኻትን መልክዓቶምን ክፈላለ እንተዘይኮይኑ፡ ኣብ ልዕሊ ህዝብታት ኤርትራ ዝተፈላለዩ ጥልመታት ተራእዮም እዮም። ከምቲ ኣብ ዘበነ መግዛእቲ ኢትዮጵያ፡ ውድብ ሓድነት ኣፍሪቃ ኣብ ጎድኒ ሃጻይ ሃይለስላሴን ፋሽስት መንግስቱን ተሰሊፉ፡ ንሕቶ ነጻነት ህዝብታት ኤርትራ ሕቕኡ ዝሃቦ፡ ነቲ ዝወርደና ዝነበረ ግፍዓዊ በደል ሰሚዑ ከምዘይሰምዐ ዘጽቅጥ ዝነበረ፡ እነሆ ድማ ሎሚ፡ ብርእስ ፋሽስት ኢሳይያስ፡ ኣብ ልዕሊ ህዝብታትና ዝወርድ ዘሎ ዘይተኣደነ ግህስት ሰብኣዊ መሰላት፣ ቅዋም ኣልቦ ስርዓተ ምምሕዳርን መዘዛቱን ኣቓልቦ ብምኽላእ፡ ኣብ ጎድኒ'ዚ ጨካንን ዲያብሎስን ስርዓት ወጊኑ ኣሎ። እዚ እንርእዮ ዘሎና ዳግም ጥልመት፡ ከምቲ ሕሉፍ ነጻነታዊ ተጋድሎና፡ መሊሱ ከሐርነና፡ ሓድነትና ኣጠናኺርና፡ ኣንጻር ደመኛ ጸላኢና ኢሳይያስን ጉጅልኡን ብተወፋይነትን ብጽንዓትን ክንቃለስ ኣብ እጥለበሉ ሓድሽ መድረኽ ኣቲና ኣሎና።

ርእስ ፋሽስት ኢሳይያስ፡ ድሕሪ ከባቢ ሓሙሽተ ወርሓት፡ ናብ ቲቪ-ኤሪ ቀሪቡ ቃለ መሕትት ክገብር ዝተገደደ፡ በብእዮኑ ኣብ ህዝብታትና ብሓፈሻ፡ ኣብ ኣባላት ህግደፍ ድማ ብፍላይ እናማዕበለ ዝመጸ ቅሬታ ዝደረኹ ምዃኑ ርእስ ግሉጽ ሓቂ እዩ። ብርግጽ ኢሳይያስ፡ ሕቶታት ህዝብታትና ብሓፈሻ፡ ዓምዒምታ ኣባላት ህግደፍ ድማ ብፍላይ፡ ብቕንዕና ንምትህድዳእ ዓሊሙ ናብ ሚድያ ከምዘይቀረበ ዝሰሓት ኣይነበረን። እንተኸኢሉ ኣሀውቲቱ ዝተለሞ ክገብር፡ እንተዘየለ ድማ፡ ኣብ ትበጽሑዎ የብልኩምን ዝብል ቁርጽ ዝበለ ናይ ብደዐ መልእኽቲ ንምምሕልላፍ እዩ፡ ኣዋርሕ በሊዑ ኣረጊት ስልትታቱ ኣሓዲሱ ክቐርብ ዝፈተነ።

ከምዝፍለጥ፡ ኩናት ዶብ ባዕሉ ኢሳይያስ ምስ መማኽርቱ ብዝወጠኖ ዝተወልዐ ምዃኑ፡ ብኮምሽን ዶብ ዝተረጋገጸ'ኳ እንተኾነ፡ መንግስቲ ወያነ ሕልሚ ኣቦታቱን ኣቦ-ሓጎታቱን ደጊሱዎ፡ ብምዕባለ ኤርትራ ቀኒኡ፡ ብመንፈስ ሕስድና፡ ልኣላውነትን ነጻነትን ኤርትራ ንምጉዕጻጽ ዝወልዎ ወራር ምዃኑ ከእምን፡ ብኹሉ ዓቕምታቱ ላሕ ከምዝበለ እንፈልጦ እዩ። ብዙሕ ክፋል ካብ ህዝብታትና ብሓፈሻ መንእሰያትና ድማ ብፍላይ፡፡ ኣብ ውሽጢ ዓዲ ይኹን ኣብ ወጻኢ ዝነብሩ፡ በዚ መርዛም ፕሮፖጋንዳዚ ተደናጊሮም፡ ሂወቶም፣ ንብረቶም፣ ወርቆምን ጨርቆምን ከይበቐቐ ብምውፋይ፡ ናብ ግንባር ዓውዲ ኩናት ዝጠጎጉ፣ ዝተዋግኡ፣ ዝሞቱን ዝቐሰሉን፣ ኩናት ምስ ዓረፈን ኮምሽን ዶብ ውሳኔኡ ምስ ኣፍለጠን ድማ፡ ኩነታት ቀልጢፉ ናብ ንቡር ቦቱኡ ክምለሰን፡ ውሽጣዊ ፖሎቲካዊ፣ ቁጠባውን ማሕበራውን ጸገማቶም ክፍታሓሎም ሃንቀው ዝበሉ። ይኹንምበር ውልቀ መላኺ ኢሳይያስ፡ ውሳኔ ኮምሽን ዶብ ብዘተ ኣብ ባይታ ከይምልከት ስለዝሓንገደ፡ መከርኣም ካብ እዋን ናብ እዋን እናኸፍኦ ከይዱ፣ ብዓሰርተታት ኣሽሓት ወገናትና፡ ናብ ስደት ክቃልዑ፣ ኣብ ምድረ-በዳን ባሕርን ክቕዘፉ፣ ኣብ ቤት ማእሰርቲታት እናተዳጎኑ ኣብ ዝኸፍኦ ስቓይ ክወድቁ ጸኒሑም እዮም።

ገባቲ ኢሳይያስ፡ አብ'ዞም ዝሓለፍናዮም 20 ዓመታት፡ ብዶብ አሳቢቡ፡ ነጻነትን ልአላውነትን ኤርትራ ንምጉዕጻጽ ዝተበገሰ መንግስቲ ወያነ'ምበር፡ ቀንዲ ተሓተቲ ሰለስተ ስርዓታት አሜሪካ እዮም ክብል ተሰሚዑ አይፈልጥን፤ እንተበዘሐ፡ ንመንግስቲ ወያነ አጀኛ በሃልትን ደገፍትን እዮም እናበለ ክኸሶም፡ ደጋጊምና ክንሰምዖ ዝጸናሕና እዩ። አብ'ዚ እዋን'ዚ ግን፡ ነገራት ኮር ተገልበጥ ኮይኑ፡ ካልእ ድርሳነ ታሪኽ ተሰኒዑ፤ ቀንዲ ተሓተቲ ኩናት ዶብ ሰለስተ ስርዓታት አሜሪካ ምጂኖም አብ ቃለ መሕትት ርእሰ ፋሽስት ኢሳይያስ ዝሰማዕናዮ መስተንክር ጽውጽዋይ እዩ። ተራ መንግስቲ ወያነ አብ ኩናት ዶብ ብሳልሳይ ደረጃ ዝተሰርዐን ናይ ምብላሕ ተራ ጥራሕ እዩ ነይሩዎ ኢሉ፤ እዚ ድማ፡ ካልእ ተወሳኺ ላግጽን አሽካዕላልን አብ ልዕሊ ህዝብታት ኤርትራ ምጂኑ ክስመረሉ አሎዎ። ትማሊ ትማሊ፡ ውሳኔ ኮምሽን ዶብ አብ ባይታ ከይተመልከተ፡ ምስ መንግስቲ ኢህወደግ ዘተ ኮፍ አይንብልን ኢሉ ሓንጊዱ ዝጸንሐ ሰንካም ኢሳይያስ፡ አብ'ዚ እዋን'ዚ ብቐዳምነት ዘገድሶ ቅልውላው ኢትዮጵያ ምፍታሕ፡ ዘባዊ ምውህሃድ ክፍጠር ምግባር፡ ዘይስገር እዋናዊ አጀንድኡ ገይሩ ከምዝርእዮ አመልኪቱ አሎ። ጉዳይ ምምልካት ዶብ፡ ብቐዳምነት ከምዘይሰርዖ አብ'ታ ፈለማ ዝቐረበትሉ ሕቶ፡ መልሲ ክጅምር እንከሎ ዘተንበሆ ጉዳይ እዩ። ስለዚ ድማ፡ ካብ'ዚ ቃለ መጠይቕ'ዚ መሊእና ዝተገንዘብናዮ ሓቂ እንተሃለወ፡ ውጥን ኢሳይያስን ትጽቢትን ሃንቀውታን ህዝብታትናን፡ ፈጺሙ ዘይጠዓዓም ተመዓዳዳዊ ምጂኑ እዩ። ናይ ኤርትራ ልአላውነትን ነጻነትን፡ ዶባታ ብንጹር ብምምልካት፡ ዘተአማምንን ዘላቕን ውሕስነት ከምዘረጋግጹሉ፡ በሪሁ ዝሓደረ ሓቂ እናሃለወ፡ ርእሰ ፋሽስት ኢሳይያስ ግን፡ ጎስዮዎ ክሓልፍ ምምራጹ፡ 'እዛ ብርኩታ እምኒ አላታ' ከምዘብል ካብ ማንም ኤርትራዊ ዝተሰወረ ምስጢር አይኮነን። እምበኣርከስ ጉዳይ ሃገርናን ሕቶታት ህዝብታትናን፡ በብእዋኑ ብካልእ መልክዕ ብደሆታት እናተሓላለኸ አብ ዝኸደሉ ሓዲሽ መድረኽ ምህላውና ዘይሕባእ ኮይኑ አሎ።

ስለዝኾነውን ኩላትና ደለይቲ ዲሞክራሲያዊ ለውጢ ኤርትራውያን፡ ንህልው ክውንነት ሃገርናን ህዝብታትናን ብሓላፍነታዊ ዓይኒ ክንምርምር አብ እንሕተተሉ ተአፋፊ ሓድሽ መድረኽ አቲና ምህላውና ክነስተውዕል ይግባእ። ንሕሉፍ ተሞኩሮታትና ብግቡእ ገምጊምና፡ ካብኡ ክርከብ ዝኸእል ትምህርቲ ንምሕፋስ ምጽዓር ናይ ለባማት እዩ። ካብኡ ሓሊፉ ግን፡ ምስ ውልቀ ክብርታት አተአሳሲርካ አብ ዝአረገ አጀንዳ ሕኒን እናበልካ ምቕጻል አየዋጽእን። አብ'ዚ እዋን'ዚ ኩላትና ፖሎቲካዊ ሓይልታት ኤርትራ፡ አብ ሓደ እዋን፡ አብ ሓደ መስርዕ ዘይተሰለፍና ኢልካ ምጽባይ'ውን ክውንነታዊ አይኮነን። እነሆ'ኳ አብ'ዚ ሓድሽ መድረኽ'ዚ፡ አከዋውናና ባዕሉ ይምስክር እዩ። ስለዚ እዚ ሓድሽ መድረኽ'ዚ፡ ዝኸአለ ዝጎየሉ፡ ዘይከአለ ድማ ሰለይ እናበለ ክርከብ ዕድል ዝወሃበሉ፡ አብ ደውታ ዝአተወ ድማ፡ ካብ መስርዕ ተአልዩ ዕረፍቲ ዝወስደሉ ተአፋፊ እዋን እዩ። ስለዝኾነ ድማ፡ ንሓድሽ መድረኽ ዝበቅዕ ቅኑዕ ራእይ ተሓንጊጥና፡ ሓድነትና አስጢምና፡ ብተወፋይነትን ብጽንዓትን ንውዲታት ርእሰ-ፋሽስት ኢሳይያስን ወይጦታቱን መኪትና ብምስዓር፡ ድሕነትን ቀጻልነትን ህዝብታትናን ሃገርናን ክነረጋግጽ

ይህልወና። ውድብና ሰደግኤ ኣብ ክሊ ኤርትራዊ ግንባር(ኤሃግ) ኮይኑ፡ በዚ ኣንፈት'ዚ ክቃለስ ወትሩ ድሉው እዩ።

ቤት-ጽሕፈት ዜናን ባህልን፡

ሰውራዊ ደሞክራሲያዊ ግንባር ኤርትራ(ሰደግኤ)

15 ሕዳር 2018 ዓ.ም.